

संस्कृत-वार्ता:

दिनाङ्क : 20/12/2025

सायम् - 06:20

आदौ मुख्यवार्ता:

- प्रधानमन्त्रिणा नरेन्द्रमोदिना असम-राज्यस्य गुवाहाटी-नगरे लोकप्रिय-गोपीनाथ-बारदोलोयी-अन्ताराष्ट्रिय-विमानस्थानकस्य नूतनं टर्मिनल्-भवनम् उद्घाटितम्।
- प्रधानमन्त्री मोदी पश्चिमबङ्गालराज्ये प्रायः द्विशताधिक त्रिसहस्र कोटिरूप्यकाणां राष्ट्रिय-राजमार्ग-परियोजनानां शिलान्यासम्, उद्घाटनं च कृतवान्।
- विदेश-मन्त्री डा. एस्. जयशङ्करः अवदत् यत् विकसितभारतस्य कृते विदेशनीतिः महत्त्वाकांक्षी भवितुम् अर्हति, यस्मिन् भारतस्य वैश्विकस्थितिं सुदृढं कर्तुं यथाशक्ति मित्रराष्ट्राणां समावेशस्य आवश्यकतायाः विषये अवधानं दातव्यम्।
- भारतस्य विद्युत्-निर्यातः अस्मिन् वित्तवर्षस्य प्रथम-अष्टमासेषु एकत्रिंशत्-कोटि-डॉलरमितं प्राप्नोत्।
- पाकिस्तानस्य न्यायालयेन अद्य तोशखाना-द्वितीय इत्याख्यस्य भ्रष्टाचार-प्रकरणे पूर्वमेव कारावासे स्थितं पूर्वप्रधानमन्त्रिणं इमरान खानं, तस्य पत्नीं बुशरा बीबी इत्यस्यै च सप्तदश-सप्तदश-वर्षाणां कारावासस्य दण्डः प्रदत्तः।
- बी. सी. सी. आई. इत्यनेन अद्य आगामि आई. सी. सी. विंशति-प्रति-विंशति विश्वचषक-क्रीडायाः कृते पञ्चदश क्रीडकानां दलस्य घोषणा कृता।

प्रधानमन्त्री-असम

प्रधानमन्त्रिणा नरेन्द्रमोदिना अद्य अपराह्णे असम-राज्यस्य गुवाहाटी-नगरे लोकप्रिय-गोपीनाथ-बारदोलोयी-अन्ताराष्ट्रिय-विमानस्थानकस्य नूतनं टर्मिनल् - भवनम् उद्घाटितम्। सः असम-राज्यस्य प्रथममुख्यमन्त्रिणः गोपीनाथ-बारदोलोई-वर्यस्य नाम्ना स्थापितस्य

विमानस्थानकस्य नूतनस्य टर्मिनल-भवनस्य बहिः तस्य प्रतिमायाः अनावरणं अपि कृतवान्। गुवाहाटी-नगरे जनसमूहं सम्बोधयन् सः अवदत् यत् अद्य विकासस्य उत्सवदिवसः अस्ति, पुनः असम-राज्यस्य विकासे नूतनः अध्यायः योजितः अस्ति। सः अवदत् यत् अद्य न केवलं असम-राज्यस्य अपितु सम्पूर्णस्य पूर्वोत्तरस्य विकासस्य उत्सवः अस्ति।

अवधेयं यत् प्रधानमन्त्री असम-राज्यस्य द्वि-दिवसीय-यात्रायां गुवाहाटी-नगरं प्राप्तवान्। स्वयात्रावधौ श्रीमोदी प्रायः सार्द्ध-पञ्चदश-सहस्र-कोटिरूप्यकाणां अनेकाषां परियोजनानां उद्घाटनम् अनावरणं च करिष्यति, जनसभां च सम्बोधयिष्यति।

प्रधानमन्त्री-बंगालः

प्रधानमन्त्री मोदी पश्चिमबङ्गालराज्यस्य नदिया-जनपदस्य राणाघाट् इत्यत्र प्रायः द्विशताधिक त्रिसहस्र कोटिरूप्यकाणां राष्ट्रिय-राजमार्ग-परियोजनानां शिलान्यासम्, उद्घाटनं च कृतवान्। नदिया-मण्डले राष्ट्रिय-राजमार्ग-चतुःत्रिंशत् इत्यस्य बाराजगुली-कृष्णानगर-खण्डस्य सप्त दशमलवोत्तर षट्षष्टिः कि. मी. परिमितस्य सुदीर्घस्य चतुष्पथस्य उद्घाटनम् अकरोत्। सः राज्यस्य उत्तर-24 परगना-मण्डले राष्ट्रिय-राजमार्ग-चतुःत्रिंशत् इत्यस्य षट् दशमलवोत्तर-सप्तदश कि. मी. परीमितस्य सुदीर्घस्य बारासात-बाराजगुली-खण्डस्य चतुष्पथस्य निर्माणस्य शिलान्यासम् अपि कृतवान्। अनाया योजनया कोलकाता-सिलिगुडी-नगरयोः मध्ये यात्राकालम् प्रायः होराद्वयं यावत् न्यूनं भविष्यति, येन वाहनानां द्रुतगत्या सुगम सञ्चारः च सुनिश्चितः भवति। श्रीमोदीः अवदत् यत्, परियोजनाभिः अस्य प्रदेशस्य आर्थिकवृद्धिः अपि प्रवर्धिता भविष्यति, सम्पूर्णे प्रदेशे पर्यटनस्य वृद्धिः चापि प्रवर्धिता भविष्यति।

अद्य कोलकाता-नगरात् दूरभाषद्वारा नदिया-जनपदस्य ताहेरपुरे परिवर्तन-सङ्कल्प-सभाम् सम्बोधयन्, प्रधानमन्त्रिणा आरोपितं यत् भ्रष्टाचारेण, परिवारवादेन, तुष्टिकरणेन च राज्यस्य विकासः अवरुद्धः। सः आरोपितवान् यत् ममता-बनर्जी-नेतृत्वे दलं प्रवर्तमानस्य एस्. आई. आर्-अभ्यासस्य विरोधं करोति। पूर्वं प्रधानमन्त्रिणः उदग्रविमानस्य कार्यक्रमस्थले अवतरणं सघन निहारेण बाधितम्।

जयशङ्करः

विदेश-मन्त्री डा. एस्. जयशङ्करः अवदत् यत् विकसितभारतस्य कृते विदेशनीतिः महत्त्वाकांक्षी भवितुम् अर्हति, यस्मिन् दीर्घकालीन-विस्तार-योजनाः भवेयुः। सः भारतस्य वैश्विकस्थितिं सुदृढं कर्तुं यथाशक्ति मित्रराष्ट्राणां समावेशस्य आवश्यकतायाः विषये अवधानं प्रदत्तवान्। विदेश-मन्त्रिणा डॉ. एस. जयशङ्करेण प्रोक्तं यत् विश्वस्य आर्थिक-राजनैतिक-व्यवस्थायां महत् परिवर्तनं जातम्, यस्मिन् शक्तेः प्रभावस्य च अनेकानि केन्द्राणि उद्भूतानि सन्ति। पुणे-नगरे एकस्मिन् दीक्षांत-समारोहे सम्बोधयन् तेन प्रोक्तं यत् एतत् परिवर्तनं देशानां मध्ये अद्वितीयतायाः वैभवीकरणं कृतवान्, तथा च अन्ताराष्ट्रिय-व्यवस्थायां नूतनं सन्तुलनं कल्पयति। डा. जयशङ्करः अवदत् यत् अद्यत्वे शक्तेः परिकल्पनायां व्यापारः, ऊर्जा, सैन्य-शक्तिः, संसाधनानि, प्रौद्योगिकी, अनुपातः इत्यादीनि बहुविधानि आयामानि सन्ति, येन वैश्विक-परिदृश्यं इतोऽपि जटिलतरं भवति।

अश्विनी-वैष्णव

विद्युत्-सूचना-प्रौद्योगिकी-मन्त्री अश्विनी वैष्णवः अद्य अवदत् यत् भारतस्य विद्युत्-निर्यातः अस्मिन् वित्तवर्षस्य प्रथम-अष्टमासेषु एकत्रिंशत्-कोटि-डॉलरमितं प्राप्नोत् । सामाजिक-अन्तर्जाल-सन्देशे आङ्ग्ल-वृत्तपत्रस्य लेखनं प्रकटीकुर्वन् मन्त्री अवदत् यत् वर्तमान-वित्तवर्षे भारतस्य शीर्ष-त्रिंशत् निर्यात-वस्तुषु इदं क्षेत्रं सर्वाधिकं द्रुतगत्या वर्धमानमस्ति, यत्र प्रतिवर्षम् अष्टत्रिंशत्-प्रतिशतं वृद्धिः दृश्यते । सः अवदत् यत् एषा वृद्धिः वृत्तेः, कौशलस्य तथा प्रौद्योगिकी-हस्तान्तरणस्य च प्रोत्साहनं करोति।

पाकिस्तान-न्यायालय

पाकिस्तानस्य न्यायालयेन अद्य तोशखाना-द्वितीय इत्याख्यस्य भ्रष्टाचार-प्रकरणे पूर्वमेव कारावासे स्थितं पूर्वप्रधानमन्त्रिणं इमरान खानं, तस्य पत्नीं बुशरा बीबी इत्यस्यै च प्रत्येकं सप्तदशवर्षाणां कारावासस्य दण्डः प्रदत्तः। इदं प्रकरणं राज्य-उपहारानां कथित-भ्रष्टाचारस्य विषये अस्ति, यत् उभाभ्यां एकविंशत्यधिकं द्विसहस्रतमे वर्षे साऊदी-सर्वकारेण प्रदत्तम् आसीत्। विशेषन्यायालयस्य न्यायाधीशः शाहरुख अर्जुमन्दः रावलपिण्डि-नगरस्य उच्चसुरक्षायुक्ते अदियाला-कारागारे अस्मिन् प्रकरणे निर्णयोयम् प्रदत्तवान्। न्यायालयेन तयोः प्रत्येकस्मै चतुःषष्ठी-लक्षाधिकैक-कोटिः पाकिस्तानी-रूप्यकाणां च दण्डः अपि प्रदत्तः।

उपराष्ट्रपतिः

नवदिल्ली - नगरे परिधान - निर्यात - प्रवर्धन - परिषदः पुरस्कारान् सम्बोधयन् उपराष्ट्रपतिः श्री सी. पी. राधाकृष्णन् अद्य अवदत् यत् वस्त्र-व्यवसायः देशस्य आर्थिक-वृद्धेः महत्त्वपूर्णः स्तम्भः अस्ति। सः अवोचत् यत् भारतं विश्वस्य षष्ठं बृहत्तमं वस्त्र-निर्यातकः अस्ति, यत् देशस्य विकास-गाथायां वस्त्रोद्योगस्य प्रमुख-योगदानस्य प्रमाणम् अस्ति। पुरस्कार-विजेतृन् अभिनन्दयन् उपराष्ट्रपतिः तेषां समर्पणाय, परिश्रमाय उत्कृष्टतायाः च निरन्तर-प्रयासाय प्रशंसाम् अकरोत् ।

नड्डा-विश्व स्वास्थ्य संगठन

केन्द्रीय-स्वास्थ्य-परिवार-कल्याण-मन्त्री जगत्-प्रकाश-नड्डाः नव दिल्लीयां नव-उद्घाटितस्य विश्व-स्वास्थ्य-सङ्घटनस्य दक्षिणपूर्व-एशिया-क्षेत्रीयकार्यालयस्य भ्रमणम् कृतवान्। श्री नड्डा दक्षिणपूर्व-एशिया-क्षेत्रस्य देशानाम् मन्त्रिभिः वरिष्ठप्रतिनिधिभिः च सह वार्तालापम् अकरोत्। जनसमूहं सम्बोधयन्, मन्त्री अवदत् यत् विश्व-स्वास्थ्य-सङ्घटनस्य दक्षिणपूर्व-एशिया-

क्षेत्रीयकार्यालयस्य भवनम् न केवलं भौतिकं संरचना अस्ति अपितु दक्षिणपूर्व-एशिया-क्षेत्रस्य जनानां संयुक्त-आकांक्षानां सामूहिक-संकल्पस्य च प्रबल-प्रतीकम् अस्ति।

प्रवर्तन निदेशालय- दिल्ली-उच्च न्यायालय

प्रवर्तन निदेशालयेन दिल्ली-उच्च न्यायालये याचिकया ट्रायल-कोर्ट इत्यस्य आदेशं रोधितं, यस्मिन् नैशनल हेराल्ड प्रकरणे काङ्ग्रेस-नेतृणां सोनिया गान्धी, राहुलगान्धी इत्यादीनां विरुद्धं धनशोधन-परिवादस्य संज्ञानं स्वीकर्तुं निराकर्तुम् आदेशः आसीत्। अवधेयं यत् दिल्ली-नगरस्य न्यायालयेन मङ्गलवासरे नैशनल-हेराल्ड-प्रकरणे सोनिया-गान्धी, राहुल्-गान्धी, अन्येषां पञ्चजनानां च विरुद्धं ई. डी. इत्यस्य धनशोधन-प्रकरणस्य संज्ञानं स्वीकर्तुं निराकृतम् आसीत्।

ऋतु-विभागः

भारत - ऋतु - विभागेन पश्चिम - हिमालयीय - प्रदेशे आगामि - चतुर्णां दिनानां कृते हिमपातस्य पूर्वानुमानं कृतम् अस्ति। श्वः जम्मू - कश्मीर - लद्दाख - प्रदेशयोः पृथक्-पृथक् स्थानेषु प्रचण्ड-हिमपातः भवितुम् अर्हति इति विभागेन सूचितम्। विभागेन उक्तं यत् श्वः प्रातः पर्यन्तम् दिल्लीयां, उत्तराखण्डे, हरियाणायां, चण्डीगढे, पश्चिम-उत्तरप्रदेशे, उत्तर-मध्य-प्रदेशे, बिहारे च सघन-नीहारस्य स्थितिः भवितुम् अर्हति। विभागेन अद्य तेलङ्गाना-प्रदेशे, आन्तरिक-कर्नाटक-प्रदेशे च शीतलहर्याः स्थितेः संभावना प्रकटिता। अत्रान्तरे दिल्ली-एन्. सी. आर्. क्षेत्रे वायुगुणवत्ता अत्यन्तं निम्न-स्तरे एव अस्ति। केन्द्रीय-प्रदूषण-नियन्त्रण-मण्डलस्य अनुसारम् अद्य अपराह्णे एक वादने राष्ट्रिय-राजधान्याः वायु-गुणवत्ता-सूचकाङ्कः षन्नवत्यधिकं त्रिशतम् अभिलिखितः।

क्रिकेट

भारतस्य क्रिकेट्-नियन्त्रण-मण्डलेन (बी. सी. सी. आई.) इत्यनेन अद्य आगामि आई. सी. सी. विंशति-प्रति-विंशति विश्वचषक-क्रीडायाः कृते पञ्चदश क्रीडकानां दलस्य घोषणा कृता। सूर्यकुमार यादवः दलस्य नेतृत्वं करिष्यति, शुभमन गिलः च उपनायकः भविष्यति॥

॥ इति वार्ताः ॥